

இந்திய கருக்கலைப்பு சட்டத் திருத்தம் – 2021



■ அறிமுகம்

இந்தியாவில் கருக்கலைப்பு செய்து கொள்வதற்கு சட்டப்படி அனுமதி வழங்கப் பட்டுள்ளது. அதன்படி ஒரு சில குறிப்பிட்ட காரணங்களுக்காக கருவைக் கலைப்பதற்கு அனுமதிக்கப்படுகிறது. இந்திய அரசு 1971 ஆம் ஆண்டு, கருக்கலைப்பு சட்டத்தை கொண்டு வந்தது. அச்சட்டம் இயற்றப்படுவதற்கு முன்பு இந்திய தண்டனைச் சட்டப் பிரிவு 312 (IPC)ன் படி கருவைக் கலைப்பது என்பது ஒரு தண்டனைக்குரிய குற்றமாக இருந்தது. நாட்டில் அதிகரித்து வரும் மக்கள் தொகைப் பெருக்கம், மகப்பேறு மரணங்கள் மற்றும் அதிக எண்ணிக்கையில் நிகழ்ந்த பாதுகாப்பில்லாத கருக்கலைப்புகளைத் தடுக்கும்பொருட்டு, தக்க வழிகாட்டி நெறி முறைகளை உருவாக்க, மத்திய அரசு 1964 ஆம் ஆண்டு சாந்திலால் ஷா கமிட்டி என்ற ஒரு குழுவை அமைத்தது. அக்குழுவானது கருக்கலைப்பு குறித்து நாட்டில் நிலவும் சமூக கலாச்சார சூழல், சட்டம் மற்றும் மருத்துவ நிலைமையை ஆய்வு செய்து அரசுக்கு பரிந்துரைகள் கொடுக்க உருவாக்கப்பட்டது.

சில குறிப்பிட்ட காரணங்களின் அடிப்படையில் கருக்கலைப்பு சேவையை வழங்க அனுமதித்து ஒரு சட்ட முன்வரைவு கொண்டு வரவேண்டும் என அக்குழு தனது அறிக்கையில் தெரிவித்தது. அக்குழுவின் பரிந்துரைகளின் அடிப்படையில் தான், கருக்கலைப்பு சட்டம் உருவாக்கப்பட்டது. 1971 இல் கொண்டுவரப்பட்ட அச்சட்டத்தில், மூன்று முறை, (2002, 2003 மற்றும் 2021 ஆம் ஆண்டுகளில்) திருத்தங்கள் கொண்டுவரப்பட்டுள்ளது. கீழே கொடுக்கப் பட்டுள்ள சில காரணங்களுக்காக கருக்கலைப்பு செய்துகொள்வதற்கு சட்டம் அனுமதிக்கிறது. அதைத் தவிர வேறு காரணங்களுக்காக கருக்கலைப்பை செய்தால், சட்டப் பிரிவு 312இன் படி சேவைவழங்குபவர் மற்றும் கருக்கலைப்பு செய்துகொள்ளும் பெண் ஆகிய இருவருக்கும் 2 முதல்-7 ஆண்டுகள் வரை சிறை தண்டனை வழங்கப்படும்.

■ கருக்கலைப்பு செய்து கொள்ள சட்டப்படி அனுமதிக்கப்பட்ட காரணங்கள்

- கர்ப்பத்தை தொடருவது ஒரு பெண்ணின் உயிருக்கு அல்லது அவரது ஆரோக்கியத்திற்கு மிகுந்த பாதிப்பை விளைவிக்கும் என்றால்,
- பாலியல் பலாத்காரத்தின் விளைவாக ஒரு பெண் கருத்தரிக்க நேரிட்டால்,
- கருத்தடை முறைகளை பயன்படுத்தியபோதும், அது தோல்வியடைந்து கருவறை நேரிட்டால், கருவின் வளர்ச்சியில் குறைபாடுகள் இருந்தால் அல்லது கரு வளர்ந்து குழந்தை பிறந்தபின் உடல் அல்லது மனரீதியாக குறைபாடுகள் இருக்கக்கூடும் என்றால்.

■ சட்டப்படி, எத்தனை வாரங்கள் வரையிலான கருவைக் கலைக்கலாம்?

தற்போது, 2021 இல் கொண்டு வரப்பட்ட சட்டத்திருத்தத்தின்படி, 24 வாரங்கள் வரையிலான கருவைக் கலைக்கலாம். குறிப்பாக,



- 20 வாரங்களுக்குட்பட்ட கரு எனில் ஒரு மருத்துவரின் (கருக்கலைப்பு சேவை வழங்குவதற்கு என பதிவுபெற்ற மருத்துவர்) அனுமதியுடன் கருக்கலைப்பு செய்து கொள்ளலாம்.
- 20-24 வாரங்களான கரு எனில் இரண்டு மருத்துவர்களின் (கருக்கலைப்பு சேவை வழங்குவதற்கு என பதிவு பெற்ற) அனுமதியுடன்தான் கருக்கலைப்பு செய்ய வேண்டும்.

இச்சட்டத் திருத்தத்தின்படி முன்பு சொல்லப்பட்ட அனைத்து வகையான காரணங்களுக்காகவும், 20 வாரங்கள் வரையிலான கருவை, பெண்கள் கலைத்துக் கொள்ளலாம். 20-24 வாரங்களுக்குட்பட்ட கருவை சில குறிப்பிட்ட காரணங்களுக்காக கலைக்கலாம். சட்டப்படி எந்தெந்த காரணங்களுக்கு அனுமதிக்கப்பட்டுள்ளது என்பது குறித்த வழிகாட்டி இன்னும் வெளியாகவில்லை. கருவின் வளர்ச்சியில் குறைபாடு இருப்பது கண்டறியப்பட்டால், கரு வளர்ந்து குழந்தை பிறந்தபின் உடல் அல்லது மனரீதியாக குறைபாடுகள் இருக்கக்கூடும் என்றால், 24 வாரங்களுக்கு பிறகு கூட கருக்கலைப்பு செய்யலாம் ஆனால், அதற்கு மாநில அளவிலான மருத்துவக் குழுவின் பரிந்துரையைப் பெற வேண்டும்.

■ மாநில மருத்துவக் குழு

ஒவ்வொரு மாநிலமும் அல்லது யூனியன் பிரதேசமும், ஒரு மருத்துவ குழுவை உருவாக்குவதற்கு ஒரு அரசாணை வெளியிடும். அக்குழுவில், ஒரு மகப்பேறு மருத்துவர், ஒரு குழந்தை நல மருத்துவர், கதிரியக்க நிபுணர் அல்லது சோனோகிராபி (ஸ்கேன்) மருத்துவர் ஒருவர் மற்றும் மாநில அரசால் நியமிக்கப்படும் ஒரு நபர் உறுப்பினராக இருப்பார்கள்.

கருக்கலைப்பு சேவை யார் யார் வழங்கலாம் ?

கருக்கலைப்பு சேவை வழங்குவதற்கு என பயிற்சி மற்றும் பதிவு பெற்ற ஆங்கில மருத்துவர்கள் (எம்பிபிஎஸ்) அல்லது மகப்பேறு மருத்துவம் அல்லது பெண்களின் பிரத்யேக நோய்களுக்கான மருத்துவத்தில் பயிற்சி பெற்ற மருத்துவர் கருக்கலைப்பு சேவையை வழங்கலாம்.

■ எங்கு கருக்கலைப்பு செய்து கொள்ளலாம்

அரசு ஆரம்ப சுகாதார மையத்திற்கு அடுத்த நிலையிலுள்ள, எல்லா அரசு மருத்துவமனைகளிலும் கருக்கலைப்பு சேவை வழங்குவதற்கு அனுமதி வழங்கப்பட்டுள்ளது.

- கருக்கலைப்பு சட்டத்தின்படி அமைக்கப்பட்ட மாவட்டகுழுவின் அனுமதியைப் பெற்ற தனியார் மருத்துவமனைகளும் கருக்கலைப்பு சேவையை வழங்கலாம்.
- மூன்று மாதங்களுக்குட்பட்ட கருவைக்கலைக்கும் மருத்துவ மையத்தில், பெண்ணை படுக்கவைத்து பரிசோதனை செய்வற்கான மேஜை மற்றும் மருந்து மாத்திரைகள் இருக்கவேண்டும். மேலும் அவசர நிலை ஏற்பட்டால் நரம்பு வழியாக ஊசி மருந்து செலுத்தும் வசதிகளை பெற்றிருக்க வேண்டும். அதுபோலவே, தேவைஏற்படின், பெண்ணை அருகில் உள்ள ஒரு மருத்துவ மனைக்கு அனுப்புவதற்கு தக்க போக்குவரத்து வசதிகள் இருத்தல் அவசியம்.
- நான்கு மாதத்திற்கு மேலான கருவைக் கலைக்கும் மையத்தில், மேற்சொன்ன எல்லா வசதிகளுடன் அறுவைச் சிகிச்சை செய்யப் பயன்படுத்தும் மேஜை மற்றும் உபகரணங்கள், மயக்க மருந்துகள், உயிர்பித்தல் மற்றும் கிருமி நீக்கம் செய்யப் பயன்படுத்தும் உபகரணங்கள் மற்றும் மருந்து மாத்திரைகள் இருக்கவேண்டும்.
- ஒரு பதிவு பெற்ற மருத்துவர், அரசு அங்கீகாரம் பெற்ற ஒரு மருத்துவர், அரசு அனுமதி பெற்ற ஒரு மருத்துவமனையில் தான் கருக்கலைப்பு மாத்திரைகளை வழங்கவேண்டும் என்று

இல்லை. ஆங்கீகாரம் இல்லாத ஒரு கிளிநிக்சில்சுட கருக்கலைப்பு சேவையை வழங்கலாம். ஆனால், ஒரு வேளை சிக்கல்கள் ஏதும் ஏற்பட்டால், மேற்கொண்டு, அப்பெண்ணை தக்க மருத்துவ மையத்திற்கு பரிந்துரை செய்வதற்கான வசதி வாய்ப்புகள் இருக்க வேண்டும். மேலும், பரிந்துரை மையத்துடன் அம்மருத்துவருக்கு, ஒரு நல்ல தொடர்பு ஒப்பந்தம் இருக்க வேண்டும். அந்த ஒப்பந்ததின் விவரம் அனைவருக்கும் தெரியும் வகையில் மருத்துவமனை நோட்டீஸ் போர்டில் இருக்கவேண்டும்.

■ இச்சட்டத்தின்படி ஒரு பெண் கருக்கலைப்பு சேவையை நாடும்போது

- பதினெட்டு வயது பூர்த்தியடைந்தவர் எனில் அப்பெண்ணின் சம்மதம் மட்டுமே போதுமானது. 18 வயதுக்கு கீழ் இருந்தாலோ அல்லது மனநலன் பாதிக்கப்பட்டவராக இருந்தால் மட்டுமே பாதுகாவலர் அல்லது பெற்றோரின் சம்மதம் பெற வேண்டும். பதினெட்டு வயதுக்கு மேற்பட்ட பெண் கருக்கலைப்பு செய்துகொள்வதற்கு குடும்ப உறுப்பினர் அல்லது கணவரின் ஒப்புதல் கையொப்பம் ஏதும் சட்டப்படி தேவையில்லை.
- ஒரு பெண்ணின் தனிப்பட்ட விவரங்கள் அனைத்தும் பாதுகாக்கப்பட வேண்டும். எக்காரணம் கொண்டும், எங்கும், யாரிடமும், பகிர்ந்து கொள்ளக் கூடாது.
- கருக்கலைப்பு செய்துகொண்ட பெண்ணின் பெயர் மற்றும் இதர விவரங்களை எக்காரணம் கொண்டும், சட்டரீதியாக அனுமதிக்கப்பட்ட நபர்களைத் தவிர வேறு யாரிடமும் தெரிவிக்கக் கூடாது என 2021 சட்டத்திருத்தம் தெளிவாக தெரிவிக்கிறது. இதை, மீறுவோருக்கு ஓராண்டு சிறைத் தண்டனை அல்லது அபராதம் அல்லது இரண்டும் சேர்த்து வழங்கப்படும்.

■ கருக்கலைப்பு செய்யும் வழிமுறைகள்

மாத்திரைகள் மூலம்: 7 வாரங்களுக்குட்பட்ட (49 நாட்கள்) கருவை மாத்திரைகள் மூலம் கருக்கலைப்பு செய்யலாம். முதலில், மிப்பிரிஸ்டோன் 200 மில்லிகிராம் மாத்திரை ஒன்றை வாய் வழியாக எடுத்துக் கொள்ள வேண்டும். அதன் பிறகு, 36-48 மணி நேரம் கழித்து, மிசோபுரோஸ்டோல் 200 மைக்ரோ கிராம் மாத்திரைகள் நான்கினை, பிறப்பிறப்பினுள் வைக்க வேண்டும் அல்லது நான்கின் அடியில் அல்லது கடவாயில் அடக்கிக் கொள்ள வேண்டும். மருத்துவரின் மேற்பார்வை மற்றும் பரிந்துரையின் போல்தான் இம்மாத்திரைகளை எடுத்துக் கொள்ள வேண்டும்.

சிறிய அறுவை சிகிச்சை 7 முதல் 15 வாரங்களான கருவை எம் வி ஏ (MVA) என்றழைக்கக் கூடிய கையறுஞ்சி குழாய் மூலம் கலைக்கலாம், 15-20 வாரங்களுக்கு உட்பட்ட கருவை கலைப்பதற்கு, மயக்க மருந்து கொடுத்து ஈ வி ஏ (EVA) என்ற மின்சார உறிஞ்சி குழாய் மூலம் கருவைக் கலைக்க வேண்டும்.

■ கருக்கலைப்பு சட்டத்தின் வரலாறு

1971 ஆம் ஆண்டு வரை - இந்திய தண்டனைச் சட்டம் சட்டப் பிரிவு 312 இன்படி கருக்கலைப்பு என்பது சட்டப்படி குற்றமாகும். ஒரு பெண்ணின் உயிரைக் காப்பாற்றுவதற்கு கருக்கலைப்பு செய்யலாம் என விலக்கு கொடுக்கப்பட்டிருந்தது.

1964 மத்திய சுகாதார மற்றும் குடும்ப நல அமைச்சகம் சாந்திலால் ஷா கமிட்டி என்ற ஒரு குழுவை அமைத்தது.

1966 சாந்திலால் ஷா கமிட்டியின் அறிக்கை அரசுக்கு கொடுக்கப்பட்டது.

- 1970 சாந்திலால் ஷா கமிட்டியின் பரிந்துரைகளை ஏற்றுக் கொண்டு நாடாளுமன்றத்தில் கருக்கலைப்பு சட்டமசோதா தாக்கல் செய்யப்பட்டது.
- 1971 நாடாளுமன்றத்தில் கருக்கலைப்பு சட்டம் நிறைவேற்றப்பட்டது.
- 1972 ஜம்மு காஷ்மீர் மாநிலத்தைத் தவிர நாட்டின் அனைத்து பகுதிகளுக்கு இச்சட்டம் நடைமுறைப்படுத்தப்பட்டது. தண்டனைச் சட்டப்பிரிவு 312 நடைமுறையில் இருக்கும், கருக்கலைப்பு என்பது சில நியந்தனைகளின், அடிப்படையில் மட்டுமே வழங்கப்படும்.
- 1975 கருக்கலைப்பு சட்டத்தில் குறிப்பிட்டுள்ள சில நியந்தனைகளின்படி, விதிமுறைகள் உருவாக்கப்பட்டது.
- 2002 கருக்கலைப்பு சட்டத்தில் திருத்தங்கள் கொண்டு வரப்பட்டது. தனியார் மருத்துவ மனைகள் கருக்கலைப்பு சேவை வழங்குவதற்கான அனுமதி வழங்கும் நடைமுறைகள் எளிமையாக்கப்பட்டது. சட்டத்தில் பைத்தியம் என்ற சொல்லுக்குப் பதிலாக மனநலன் பாதிக்கப்பட்டவா; என்ற சொல் சேர்க்கப்பட்டது, சட்டத்தை மீறுவோருக்கு தண்டனைகள் கடுமையாக்கப்பட்டது.
- 2003 கருக்கலைப்பு சட்ட விதிமுறைகள் திருத்தப்பட்டது, மாவட்ட அளவிலான அமைப்பின் உறுப்பினர்களின் பதவி மற்றும் அதில் யார் யார் இடம் பெற வேண்டும் என்ற வழிகாட்டு நெறிமுறைகள் வெளியிடப்பட்டது. மேலும், தனியார் மருத்துவமனைகளில் என்ன என்ன விஷயங்கள் இருக்க வேண்டும், மாவட்ட குழு எவற்றையெல்லாம் பார்வையிட வேண்டும். எப்படி அனுமதி வழங்குவது, மற்றும் எதனடிப்படையில் அனுமதியை ரத்து செய்வது பற்றி தெரிவிக்கப்பட்டது.
- 2014 கருக்கலைப்பு சட்டத்தில் திருத்தங்கள் கொண்டு வருவதற்கு பொது மக்களின் கருத்து கேட்டு ஒரு வரைவை சுகாதார மற்றும் குடும்ப நல அமைச்சகம் வெளியிட்டது. அதில், கருவைக் கலைப்பதற்கான காலத்தை அதிகரிப்பது மற்றும் சட்டத்தில் சில தெளிவுகள் இடம் பெற்றிருந்தது.
- 2016 கருக்கலைப்பு சட்டத்திருத்தம் குறித்த ஒரு வரைவு அறிக்கை உருவாக்கப்பட்டது. கருக்கலைப்பு சேவை வழங்குபவர்களின் எண்ணிக்கையை அதிகரிக்கவும், யார் யார் கருக்கலைப்பு சேவையை வழங்கலாம் என்றும் தெரிவிக்கப்பட்டது. மேலும் கருவைக் கலைப்பதற்கான கால அளவு நீட்டிக்கப்பட்டது. பாலியல் பலாத்காரத்தின் விளைவாக, கர்ப்பம் தரித்த, திருமணமாகாத மற்றும் தனியாக வாழும் பெண்கள், மாற்றுத் திறனாளி பெண்களுக்கு, கருக்கலைப்பு சேவையைப் பெற வாய்ப்புகள் உருவாக்கப்பட்டது.
- 2021 பாராளுமன்றத்தில் கருக்கலைப்பு சட்டத்திருத்தம் 2021 இல் நிறைவேற்றப்பட்டது. குறித்த கால அளவிற்கு பின்னரும் சேவையை பெற சட்ட விதிமுறைகள் உருவாக்கும் பணி தற்போது நடைபெற்று வருகிறது.

SAHAJ on behalf of CommonHealth

SAHAJ, 1 Shri Hari Apartments, 13 Anandnagar Society,
Behind Express Hotel, Alkapuri, Vadodara, Gujarat, India 390007
Tel: 91-265-2342539 • Email: sahaj_sm2006@yahoo.co.in
Website: www.sahaj.org.in

Contact: Swati Shinde [Coordinator CommonHealth] • Email : cmnhsa@gmail.com
CommonHealth website: http://www.commonhealth.in

